

# Täze rubagylar

Category: Goşgular, Kitapcy  
написано kitapcy | 26 январь, 2025  
Täze rubagylar TÄZE RUBAGYLAR



Dymýandygy üçin diýme «Gara ýer».  
Gaýta näçe renjiň bolsa ýere ber.  
Bereketli toprak beren zadyňy  
Altyn eder, merjen eder zer eder.  
\*\*\*

Topragyňy suwar, depip-agdar, ek.  
Gül ýetişdir, nahal oturt, bag döret.  
Öwret ogullarňa bu ajap kesbi,  
Ýagşylyk dowamat saklanjak döwlet.  
\*\*\*

Birsi gapdalyňda ýatsa hyk-çoklap,  
Aýyp bolar gülüberseň jak-jaklap.  
«Ýoldaşyň kör bolsa gözüň gyparak,»  
Agsagyň ýanynda durma bökjekläp.  
\*\*\*

Depsem sarsdyrardym gaýa-dagyňny,  
A, indi, ah çekýän aýgagyrlý.

Bir dostum hem bu gün gülüp, şat bolup,  
Tans edeli diýip toýa çagyrdy.

\*\*\*

Ýas tutsaň daşyňy almasa hossar,  
Toý etseň toýuňda bolmasa dost-ýar,  
Muny öwüt bilme ýöne sen diňle  
Bu altyn ömürler mis deýin poslar.

\*\*\*

Peýdasy ýok eken belent boýlaryň,  
Pes bolsa içdäki pikir-küýleriň,  
Kimleriň arslan-şir ady bar, ýöne,  
Itiň gapysynda ýör-dä aýlanyp.

\*\*\*

Ýitirmejek bolgun sabyr-takady,  
Hak başa inderse agyr apady.  
Biabraý bolmak ölümden beter  
Diýip gözyaş etdi gyzyň agasy.

\*\*\*

Maşgalasyn taşlap, aýnap, mes bolup,  
Öz göwnüni hoşlap, pula beslenip,  
Indi ömri geçip barýar bimany,  
Ýata suwdan çykýan warryk ses bolup.

\*\*\*

Büdreseňiz, aýak çekip bir salym,  
Yza bakyp, yzyňyza ser salyň.  
Ýalňyşlyklar sizi kejikdirmesin,  
Gaýta ondan ybrat alyň, ders alyň.

\*\*\*

Goşgym gowşak, pikirlerim pes häli,

Ýöne ýürek arzuwlaýar asmany,  
Meň ganat ýaýjgyma ynanmadyklar,  
Boldy gowşak pikirlermiň gassaby.

\*\*\*

Dabanyma darka çümen çüý ýaly  
Bu kellede bähbit aran küý doly.  
Il derdine çapsak özümüz undup,  
Diňe bir il üçin bolmaz peýdaly.

\*\*\*

Ýüzlerem, kalplaram nur dek, ýazyna,  
Köller hem guwanýar ördek-gazyna.  
Köňlümiň kölünden uçdy bir gazym,  
Indi, gam düşüp ýör mar dek, yzyna.

\*\*\*

Ýöräp däl-de, ýeriň üstünden göýä,  
Gaýyp gelýän ýaly, göterlip howa.  
Sessiz gadamlaňdan aşyk ýüregim,  
Älemi sarsdyryp, edip dur gowga.

\*\*\*

Ýar wysaly dilim baglap, lal eden,  
Derde saldy, kem galmadym däliden.  
Ýarym ýitirenme üç müçe boldy,  
Ýöne wagtam güýçli lukman däl eken.

\*\*\*

Gynanan ýerimde maňa sen gerek,  
Begenen günümde ýene sen gerek,  
Bir zada düşündim şu ýaşa gelip,  
Maňa her demimde diňe sen gerek.

\*\*\*

Düýedenem uly pil bar ekeni,  
Ony menden öňňe bilýär ekeni.  
Pili düýäň gapdalynda görmedik,  
Mydam düýä sežde kylýar ekeni.

\*\*\*

Şeýtanyň uzadan miwesi ýaly,  
Owadandy onuň hilesi-aly.  
Şondan bärik bokurdagy ynsanyň,  
Tümmerip dur ogryň kisesi ýaly.

Sylapberdi MUHAMOW. Goşgular